

### **306. L-Onor Lawrence Gonzi Mp, Prim Ministru U Ministru Tal-Finanzi jipproponi:-**

Billi din il-Kamra tad-Deputati tqis li wasal il-mument li jkun hemm aktar trasparenza fil-finanzi tal-partiti politiċi, partikularment fir-rigward ta' l-għoti ta' donazzjonijiet finanzjarji lill-partiti politiċi u fil-pubblikazzjoni tal-kontijiet tagħhom;

Billi t-trasparenza fil-finanzjament tal-partiti politiċi u l-kontijiet tagħhom hija importanti sabiex tissaħħaħ il-kredibilita' tas-sistema politika ta' pajjiżna;

Billi hu deżiderabbli għalhekk illi tinħatar Kummissjoni Parlamentari dwar it-Trasparenza fil-Finanzi tal-Partiti Politiċi sabiex thejji rapport lill-Kamra tar-Rappreżentanti bil-veduti tagħha, li għandu jinkludi rapport/i minoritarji jekk ikun hemm;

Din il-Kamra tirisolvi illi taħtar Kummissjoni Parlamentari li jkollha lmandat u l-funzjonijiet li ġejjin:

A. l-iżvilupp ta' sistema trasparenti, li tista' tiġi verifikata, pubblikament kontabbli (*accountable*) u bil-kontrolli meħtieġa li tirregola l-għotjiet finanzjarji lill-partiti politiċi.

Il-Kummissjoni, filwaqt li tista' tiddiskuti u tirrapporta fuq kull punt fil-kuntest wiesa' ta' din il-materja, mistennija li tirrapporta dwar:

- ir-regolamentazzjoni tad-donazzjonijiet finanzjarji skond lammonti, id-donatur, il-grupp jew attivita' fejn torigina ddonazzjoni finanzjarja;
- definizzjoni ta' partit politiku, partikularment in vista ta' gruppi li jsostnu li għandhom status politiku, għalkemm mhumiex fil-Parlament;
- min għandu jkun responsabbli li jimplementa s-sistema proposta u l-proċess ta' verifika marbut magħha;
- il-frekwenza tar-rapporti;
- proċeduri ta' rrapurtar speċjali f'ċirkustanzi partikulari;
- il-metodu ta' publikazzjoni tar-rapporti;

- miżuri sabiex ikunu evitati frodi fid-dikjarazzjoni;
- penali għan-nuqqas ta' osservanza tar-regoli.

B. il-pubblikazzjoni regolari tad-dikjarazzjonijiet finanzjarji verifikati (*audited financial statements*) tal-partiti politiċi, inkluż *balance sheet*.

Filwaqt, li l-Kummissjoni tista' tiddiskuti u thejji rapport fuq kull materja fil-kuntest wiesa' ta' dan it-punt, hija għandha tirrapporta dwar:

- il-forma, il-kontenut u l-livell ta' dettal ta' dawn iddikjarazzjonijiet;
- lil min għandhom ikunu preżentati;
- definizzjoni ta' partit politiku, partikularment in vista ta' gruppi li jsostnu li għandhom status politiku, għalkemm mhumiex fil-Parlament;
- il-frekwenza ta' dawn id-dikjarazzjonijiet;
- ċirkustanzi partikulari fejn għandhom isiru dikjarazzjonijiet speċjali;
- il-metodu ta' publikazzjoni tad-dikjarazzjonijiet finanzjarji;
- jekk dawn ir-rapporti għandhomx ikunu limitati għall-partit politiku biss jew inkella jinkludu wkoll enti oħra kkontrollata mill-partiti politiċi;
- penali għan-nuqqas ta' osservanza tar-regoli.

Il-Kamra wkoll tirrizolvi illi din il-Kummissjoni għandha tkun magħmula minn hames membri u tinkludi Chairperson u żewġ membri *nominate* minn fost id-Deputati min-naħa tal-Gvern u żewġ membri *nominate* minn fost id-Deputati min-naħa ta' l-Oppożizzjoni. Il-laqgħat tal-Kummissjoni għandhom jinżammu fil-miftuħ u l-Kummissjoni għandha tagħti

opportunita' shiha lill-pubbliku sabiex jissottometti l-veduti tiegħu kemm bil-miktub kif ukoll bil-fomm. Il-Kummissjoni tista' tiltaqa' minkejja kull vakanza fi hdanha u l-*quorum* għas-seduti għandu jkun ta' tliet membri.

1.10.2007